

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*  
**॥ catuścatvāriṃśaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ catuścatvāriṃśaḥ sargaḥ ॥

sumitrayā kausalyāyā āśvāsanam

vilapantīm tathā tām tu  
kausalyām pramadōttamām |  
idaṃ dharmē sthitā dharmyaṃ  
sumitrā vākyamabravīt || 2.44.1 ||

tavāryē sadguṇairyuktaḥ  
sa putraḥ puruṣōttamaḥ |  
kiṃ tē vilapitēnaivaṃ  
kṛpaṇaṃ ruditēna vā || 2.44.2 ||

yastavāryē gataḥ putra -  
styaktvā rājyaṃ mahābalaḥ |  
sādhu kurvan mahātmānaṃ  
pītaṃ satyavādinam || 2.44.3 ||

śiṣṭairācaritē samya -  
kśāśvat prētya phalōdayē |  
rāmō dharmē sthitaḥ śrēṣṭhō  
na sa śōcyāḥ kadācana || 2.44.4 ||

vartatē cōttamāṃ vṛttiṃ  
 lakṣmaṇō'smin sadānaghaḥ |  
 dayāvān sarvabhūtēṣu  
 lābhastasya mahātmanaḥ || 2.44.5 ||

araṇyavāsē yad duḥkhaṃ  
 jānantyēva sukhōcitā |  
 anugacchati vaidēhī  
 dharmātmānaṃ tavātmajam || 2.44.6 ||

kīrtibhūtāṃ patākāṃ yō  
 lōkē bhramayati prabhuh |  
 dharmaḥ satyavrataparaḥ  
 kiṃ na prāptastavātmajaḥ || 2.44.7 ||

vyaktaṃ rāmasya vijñāya  
 śaucaṃ māhātmyamuttamam |  
 na gātramaṃśubhiḥ sūryaḥ  
 santāpayitumarhati || 2.44.8 ||

śivaḥ sarvēṣu kālēṣu  
 kānanēbhyō viniḥsṛtaḥ |  
 rāghavaṃ yuktaśītōṣṇaḥ  
 sēviṣyati sukhō'nilaḥ || 2.44.9 ||

śayānamanaghaṃ rātrau  
 pitēvābhipariṣvajan |  
 dharmaghaṇaḥ saṃsprṣāñchīta -  
 ścandramā hlādayiṣyati || 2.44.10 ||

*dadau cāstrāṇi divyāni*  
*yasmai brahmā mahaujasē |*  
*dānavēndraṃ hataṃ dṛṣṭvā*  
*timidhvajasutaṃ raṇē || 2.44.11 ||*

*sa śūraḥ puruṣavyāghraḥ*  
*svabāhubalamāśritaḥ |*  
*asantrastō hyaraṇyē'sau*  
*vēśmanīva nivatsyatē || 2.44.12 ||*

*yasyēṣupathamāsādya*  
*vināśaṃ yānti śatravaḥ |*  
*kathaṃ na pṛthivī tasya*  
*śāsanē sthātumarhati || 2.44.13 ||*

*yā śrīḥ śauryaṃ ca rāmasya*  
*yā ca kalyāṇasattvatā |*  
*nivṛttāraṇyavāsaḥ svaṃ*  
*kṣipraṃ rājyamavāpsyati || 2.44.14 ||*

*sūryasyāpi bhavēt sūryō*  
*hyagnēragñiḥ prabhōḥ prabhuḥ |*  
*śriyāḥ śrīśca bhavēdagryā*  
*kīrtyāḥ kīrtiḥ kṣamākṣamā || 2.44.15 ||*

*daivataṃ dēvatānāṃ ca*  
*bhūtānāṃ bhūtasattamaḥ |*  
*tasya kē hyaguṇā dēvi*  
*vanē vāpyathavā purē || 2.44.16 ||*

pṛthivyā saha vaidēhyā  
 śriyā ca puruṣarṣabhaḥ |  
 kṣipraṃ tiṣṭhirētābhiḥ  
 saha rāmō'bhiṣēkṣyatē || 2.44.17 ||

duḥkhajaṃ viṣṛjatyāśru  
 niṣkrāmantamudīkṣya yam |  
 ayōdhyāyāṃ janaḥ sarvaḥ  
 śōkavēgasamāhataḥ || 2.44.18 ||

kuśacīradharaṃ vīraṃ  
 gacchantamaparājitam |  
 sītēvānugatā lakṣmī -  
 stasya kiṃ nāma durlabham || 2.44.19 ||

dhanurgrahavarō yasya  
 bāṇakhaḍgāstrabhṛt svayam |  
 lakṣmaṇō vrajati hyagrē  
 tasya kiṃ nāma durlabham || 2.44.20 ||

nivṛttavanavāsaṃ taṃ  
 draṣṭāsi punarāgatam |  
 jahi śōkaṃ ca mōhaṃ ca  
 dēvi satyaṃ bravīmi tē || 2.44.21 ||

śirasā caraṇāvētau  
 vandamānamaninditē |  
 punardrakṣyasi kalyāṇi  
 putraṃ candramivōditam || 2.44.22 ||

punaḥ praviṣṭaṃ dṛṣṭvā ta -  
 mabhiṣiktaṃ mahāśriyam |  
 samutsrakṣyasi nētrābhyāṃ  
 śīghramānandajaṃ jalam || 2.44.23 ||

mā śōkō dēvi duḥkhaṃ vā  
 na rāmē dṛṣyatēśivam |  
 kṣipraṃ drakṣyasi putraṃ tvam  
 sasītaṃ sahalakṣmaṇam || 2.44.24 ||

tvayāsēṣō janaścāyaṃ  
 samāśvāsyō yatō'naghē |  
 kimidānīmidam dēvi  
 karōṣi hr̥di viklavam || 2.44.25 ||

nārḥā tvam śōcituṃ dēvi  
 yasyāstē rāghavaḥ sutaḥ |  
 nahi rāmāt parō lōkē  
 vidyatē satpathē sthitaḥ || 2.44.26 ||

abhivādayamānaṃ taṃ  
 dṛṣṭvā sasuhṛdam sutam |  
 mudāśru mōkṣyasē kṣipraṃ  
 mēgharēkhēva vārṣikī || 2.44.27 ||

putrastē varadaḥ kṣipra -  
 mayōdhyāṃ punarāgataḥ |  
 karābhyāṃ mṛdupīnābhyāṃ  
 caraṇau pīḍayisyati || 2.44.28 ||

abhivādya namasyantaṃ

śūraṃ sasuhṛdaṃ sutam |

mudāsraiḥ prōkṣasē putraṃ

mēgharājirivācalam || 2.44.29 ||

āśvāsayantī vividhaiśca vākyai -

rvākyōpacārē kuśalānavadyā |

rāmasya tāṃ mātaramēvamuktvā

dēvī sumitrā virarāma rāmā || 2.44.30 ||

niśamya tallakṣmaṇamātrvākyam

rāmasya māturnaradēvapatnyāḥ |

sadyaḥ śarīrē vinanāśa śōkaḥ

śaradgatō mēgha ivālpātōyaḥ || 2.44.31 ||

|| ityārṣē śrīmadrāmāyaṇē vālmikīyē ādikāvye

ayōdhyākāṇḍē catuṣcatvāriṃśaḥ sargaḥ ||